

# ከይተበሰ ዝተቐጸየ ኣረግት ሽግራ ሻዕብያ!

"ንስራሕ ዘይተዓደለት ሕልና ንተንኮል መዘንና የቡሉን" ድዩ ዝበሃል ሓቀይ? ኣማን ብኣማን ምስዛ ጽሑፊይ ክትኸይድ ኣትኸእል ምስላ ኢዩ።

ኢሳያስ ቅድሚ ናብ ሜዳ ምስላፉ ብጎይቶቱ ተመሪሑ ንእንታይ ዕላማ ከም ዝተሰለፈ ኣብ ብዙሕ ኣጋጣሚታት ስለ ዘተገልጸ ነዚ ሓቂ ዘይፈልጥ ሰብ ኣሎ ኢልካ ንምእማን ቁሩብ ኣጸጋሚ ይገብር። እዚ ኾይኑ እቲ፡ ነዛ ርኹስ እግሩ ናብ ቃልሲ ሓርነት ካብ ዝረገጸሉ ዕለት ጀሚሩ ክሳብ እዛ ዕለት ክንደይ ሸርሒታት ብዙሕ ህይወት ዜጋታት ዝቐዘፈ ተንኮላትን ከም ዝተፈጸመ ኩላትና ኣዳዕድዕና እንፈልጦ ሓቂ ኢዩ። እቲ ዘሕዝን ግን፡ እዚ ኩሉ ተንኮላትን ሸርሒታትን ንረብሓ ሃገር ዘይኮነስ ንምልኽነት ሓደ ውልቂ ሰብ ኮይኑ ምትራፍ ኢዩ።

ዝርዳኣ ኣእምሮ እንተ ሃልደና፡ ኣብ ዝሓለፉ ድፍን ሓምሳ (50) ዓመታት ጥራሕ ንውልቕ ኢሳያስ ካብ ግዝአተ ወሎ ነበር ክሳብ ቤት መንግስቲ ኣስመራ ንምብጻሕ ኣብ ዝተገብረ ረቂቕ ሸግራታት ዝተቐጸዩን ዝተቐተሉ ቁጽሪ ንጹሃን ዜጋታትና ምዝካር እኹል ይመስለኒ። ሃገርና ኤርትራን ህዝባን፡ መጋቢር ሓደ ተራ ሰብ ንምግባር ክንደይ ኣሸሓት ምሁር ሓንገል ኤርትራዊያን ትሕቲ መሬት ተቐቢሩ ተሪፉ? ክንደይ ኣሸሓት ዝኣኸሉክ ክሳብ እዛ ዕለት ኣብ ሃንገራት ተሃሪም ንዓሰርታት ዓመታት ኣይሙውታት ኣይህሉዎን ክርፋሕ ህይወት ይመርሑ ኣለው? ብጣዕሚ ዘሕዝን ታሪኻዊ ክስተት ኢዩ።

ዝኮነ ኮይኑ ንሸግራታት ሻዕብያን ዕንወቱን ከም ጻዕዳ ኢድና እናፈለጥናዮ ኣብ ዘሎና ህምት፡ ሕጅ እውን ሕብሪ እናቀያየረ ንብሄረሰብ ኩናማ ንምጽናት ዝገብሮ ዘሎ ክንቱ ፈተነ "ኣመል ምስ መግነዝ" ካብ ምባል ሓሊፍካ ዝወሃቦ ካልእ ትርጉም የልቦን።

ንምዃኑ ሸፋቱ ሻዕብያ ዑሱባቶም ከም እነበዓል ደሃብ ፋይድ ቲንጋ (ጻል ፋቲንጋ) ብምውፋር ፍትሓዊ ቃልሲ ህዝቢ ብሄረሰብ ኩናማ ንምቕጻይ ክንደይ ሸርሒ ዘይተገበረ? ኤሪ ኣይኮነሎምን ደኣ እምበር ከም ድዳዕ ዓይነ-ምድሪ ብሓንቲ መርዚ ንምጥፋእ ተፍውትኑ እዩ። እዚ ኩሉ ምኳን ምስ ኣብዮም ሕጂ ድማ " ንእሾኽ ብእሾኽ" ዝዓይነቱ ሜላ ገጽም ለዊጦም ንህዝቢ ኩናማ ንምጥፋእ ብበዓሉ ብህዝቢ ኩናማ ዝብል ዕላማ ሕዞም ሓፍ ኮፍ ክብሉ ንዕዘበም ኣሎና።

ኣተረከ! በለት ጻል ዓንሰባተይት። "ንዓይ ንእንጭዋስ ኣብ ለቐጣ?" እንድዩ ኾይኑ እቲ ጸዋታ። ክንቱ ፈተነ ኢዩ ወዲ ኣፎም። ኣንቱም በላዕቲ ሰብ! ደጊምሲ ለብምና ኢና፡ ስለዚ ይትረፍድ ንውጹዕ ህዝብና ብሄረሰብ ኩናማ፡ ናብ ማንም ዜጋታትናን፡ ጎርቤትናን ወላ እውን ካባና ርሕቕ ዝበሉ ማንም ፍጡር ወዲ ኣዳም ዕላማታትኩም ንምውቃዕ ኢልና መሳርሒ እንኾነሉ ጸወታ ጭርጭር ኣብቕዑ ኢዩ።

ኣብዚ ሰዓት እዚ ንዓና ንህዝቢ ኩናማ ዘገድሰና ብቀንዱ ፍትሒ ኢዩ። ብድሕርዩ ማዕርነት ኢዩ። መፈጸምታ ኩሉ ነገር ዝኾነት ሰላም እውን እቲ ናይ መጨረሻ ሸቶና ኢዩ። ነዚ ንምትግባር ድማ፡ ኣብ ትሕቲ ጽላል እዛ ግራጭ ኮይናትኩም ዘላ መሪሕ ውዳብና ደምሓኩኤን መርሕነቱን ዓሰልና፡ ምስ ኩሎም ደለይቲ ፍትሒ ዝኾና ኣሓት ውዳባት ኤርትራን ሕብረተሰብ ዓለምን ኢድን ጓንትን ኮይን ካብ ኣርዑት መግዛትኩም ሓራ ከም እንወጽእ ምንም ጥርጥር የቡሉን።

ነዚ ኣጋጣሚ ብምጥቃም ድማ፡ እቶም ኣብ መጻወድያ ሻዕብያ ኣትዮም ንህዝቢ ኩናማን ካልኣት ብሔራትን ብሔረሰባትን ኤርትራ ፍትሒ ዘምጽእሉ መስሎም ምስ ህግደፍ ዕግሸግሽ ዝብሉ ዘለው ደቂ ብሔረሰብ ኩናማ፡ ሻዕብያ ንልዕሊ 50 ዓመታት ሙሉእ ህዝቢ ኤርትራን ጎረብትን ካብኡ ድማ ሓሊፉ ሕብረተሰብ ዓለም ዘታለለ ርኹስ ጉጅለ ደኣ እምበር ንፍትሒ፡ ማዕርነት ሰላም ዝቐመ ሓይሊ ከም ዘይኮነ ከመኸሮም ይደሊ። እዚ ድማ ብግምት ዘኮነስ ህዝቢ ኩናማ ገና ብረታዊ ቃልሲ ኣብ ዝጀመረሉ እምን ብተግባር ዝተፈተነሉ ሓቂ ኢዩ። ሕዝቢ ኩናማ ኣብ ጸባሕ ምጅማር ብረታዊ ቃልሲ፡ እቲ ዘበግሶ ቃልሲ ፍትሒ፡ መዓርነት፡ ሰላም ስእኑ ንበረኻ ኣትዮ ደኣ እምበር ባህሪ ኩናት ፈጽሞ ከም ዘይብሉ ብተግባር ንምርግጋጽ፡ እንተኾነ ነቲ ዘሎ ጸንም ብዘተ ንክፍታሕ ምስ ክልተ ዝልበም ስርዓት ሻዕብያ ቀሊል ግምት ክወሃቦ ዘይኸእል ርክባትን ዘተታትን ተገይሩ እዩ። ብቐደሙ ንምጽናት ህዝቢ ኩናማ ዝተዓጠቀ ሻዕብያ ግን፡ ብቀትሪ ዘተ ክገብር ውዕሉ ብለይቲ ድማ መጭወይትን መቅታል መራሕቲ ውዳብ ኩናማ ቀጸሉሉ። እንሆ ድማ ብዘተ ክፍታሕ ዘይተኸእል ፍትሓዊ ሕቶ ህዝቢ ኩናማ ናብ ዝለዓለ ብርኩ ደይቡ ኣብ መሪር ደማዊ ቃልሲ ይርከብ ኣሎ።

እቲ ዓብይ ሕቶ ዝኾነውን ዘሎ እምበኣር፡ ሕጂ ኣየናይ ዕላማ ንምውቃዕ ኢዩ፡ ዘተ-መተ ዝበሃል ዘሎ? ጉዳይ እዞም ሎሚ ቅነ ለይቲ ለይቲ ተጨውዮም ዝጠፍኡ ዘለው ደቂ ኩናማክ ምስ እንታይ ክጽብጸብ ኢዩ? ከምቲ ልሙድ ምስ ስውኣት ድና ክንቆጽሮም ወይስ ምስ ትሕቲ ሃገራዊያን? ናብ ግዳድ ዕስክርና ተወሲዱ ክንቱ ዝመውቱ ዘለው ዜጋታትና ንስሙ ምስ ስውኣት እንተ ቆጸርና እዞም ካብ መደቀሲ ዓራውቶ ተወሲዶ ከም ሓሳማ ዝሕርውዱ ዘለውኹ ውላድት ኣደ ብምንታይ ንብዓት ትድበስ? ኤሪ ዕሽላት ሕጻውንቲ ደቂ ኩናማ ንምንታይ ዕላማ ከምዘተደለዩ ዛጊት ዘይተፈለጠ እኳ እንተኾነ፡ መዛረቢ ማዕኸናት ዜና ኮይኑ ዘሎ ጉዳይክ ምስ እንታይ ክነጸጋግዮ ኢና? ምስ ሰራዊት ሃገራዊ ምክልኻል? ምስ ኮራኹር መርበብ ኣብረሃ ካሳ? ወይስ ኣብ ዶባት ሃገርና ስለዝፈርና ጥራሕ መሳርሒ ተኸለ ማንጁስ ንምዃን ኣብ ሓለዋ ዶባት ምውፋር?

ስለዚ ሕጅ እውን እንብሎ ሓቂ እንተሃልዩ፡ ካብ ሻዕብያ ዝርከብ ፍትሒ ከም ዘየለ ብምርግጋጽ ኣብ ትሕቲ መሪሕ ውዳብና ደምሓኩኤ ብምዕሳል ንፍትሒን ማዕርነትን ልዕሊ ኩሉ ድማ ንፍጽምቲ ሰላም ካብ ምቅላስ ካልእ ኣማራጽ ከም ዘይብልና ንፈተውትና ኮነ፡ ኣምሪሮም ዝጸልኡና ታሪኻዊያን ጸላእቲ ህዝቢ ብሄረሰብ ኩናማ ክነብረሃሎም እንፈቱ።

ፍትሒ ንምሉእ ህዝቢ ኤርትራ!

ማዕርነት ንውጹዕ ህዝቢ ኩናማ!

ሰላም ድማ ንጎረባብትን ንህዝቢ ዓለም ብምሉእ!

መርባቲ ኣምረን ኢዩ

ሰሰናዩ